



UNJONI EWROPEA

IL-PARLAMENT EWROPEW

IL-KUNSILL

**Brussell, 14 ta' April 2025
(OR. en)**

**2025/0044(COD)
LEX 2440**

**PE-CONS 6/1/25
REV 1**

**SIMPL 9
ANTICI 11
ECOFIN 350
EF 85
DRS 19
COMPET 200
FIN 346
COH 27
CODEC 341**

**DIRETTIVA TAL-PARLAMENT EWROPEW U TAL-KUNSILL
LI TEMENDA D-DIRETTIVI (UE) 2022/2464 U (UE) 2024/1760
FIR-RIGWARD TAD-DATI MINN META L-ISTATI MEMBRI
GĦANDHOM JAPPLIKAW ĊERTI REKWIŻITI
TA' RAPPORTAR KORPORATTIV DWAR IS-SOSTENIBBILTÀ
U TA' DILIGENZA DOVUTA TAS-SOSTENIBBILTÀ KORPORATTIVA**

DIRETTIVA (UE) 2025/...
TAL-PARLAMENT EWROPEW U TAL-KUNSILL

tal-14 ta' April 2025

li temenda d-Direttivi (UE) 2022/2464 u (UE) 2024/1760
fir-rigward tad-dati minn meta l-Istati Membri
għandhom japplikaw ċerti rekwiżiti ta' rapportar korporattiv dwar is-sostenibbiltà
u ta' diliġenza dovuta tas-sostenibbiltà korporattiva

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikoli 50 u 114 tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Wara li kkunsidraw l-opinjoni tal-Komitat Ekonomiku u Soċjali Ewropew¹,

Filwaqt li jaġixxu skont il-proċedura leġislattiva ordinarja²,

¹ L-opinjoni tas-26 ta' Marzu 2025 (għadha mhijiex ippubblikata fil-Ġurnal Uffiċjali).

² Il-pożizzjoni tal-Parlament Ewropew tat-3 ta' April 2025 (għadha mhijiex ippubblikata fil-Ġurnal Uffiċjali) u deċizzjoni tal-Kunsill tal-14 ta' April 2025.

Billi:

- (1) Fil-komunikazzjoni tagħha tal-11 ta' Frar 2025 bit-titolu "Ewropa aktar sempliċi u rapida: Komunikazzjoni dwar l-implimentazzjoni u s-simplifikazzjoni", il-Kummissjoni stabbiliet viżjoni għal agenda ta' implimentazzjoni u simplifikazzjoni li twassal għal titjib rapidu u viżibbli għan-nies u għan-negozji fil-prattika. Dan jirrikjedi aktar minn approċċ inkrementali u l-Unjoni għandha tiegħu azzjoni kuraġġuża biex tilhaq dak l-għan. Il-Parlament Ewropew, il-Kunsill, il-Kummissjoni, l-awtoritajiet tal-Istati Membri fil-livelli kollha u l-partijiet ikkonċernati jehtieġu jaħdmu id f'id biex jirrazzjonalizzaw u jissimplifikaw ir-regoli tal-UE, ir-regoli nazzjonali u dawk reġjonali u biex jimplimentaw il-politiki b'mod aktar effettiv.
- (2) Fil-kuntest tal-impenn tal-Kummissjoni li tnaqqas il-piżijiet tar-rapportar u li ssahħaħ il-kompetittività, huwa meħtieġ li jiġu introdotti emendi mmirati għad-Direttivi (UE) 2022/2464³ u (UE) 2024/1760⁴ tal-Parlament Ewropew u tal-Kunsill sabiex jintlaħqu dawk l-oġettivi, filwaqt li jinżammu l-oġettivi ta' politika tal-Patt Ekoloġiku kif stabbilit fil-komunikazzjoni tal-Kummissjoni tal-11 ta' Diċembru 2019 bit-titolu "Il-Patt Ekoloġiku Ewropew" u tal-Pjan ta' Azzjoni dwar il-Finanzi Sostenibbli kif stabbilit fil-komunikazzjoni tal-Kummissjoni tat-8 ta' Marzu 2018 bit-titolu "Pjan ta' Azzjoni: Il-Finanzjament tat-Tkabbir Sostenibbli".

³ Id-Direttiva (UE) 2022/2464 tal-Parlament Ewropew u tal-Kunsill tal-14 ta' Diċembru 2022 li temenda r-Regolament (UE) Nru 537/2014, id-Direttiva 2004/109/KE, id-Direttiva 2006/43/KE u d-Direttiva 2013/34/UE, fir-rigward tar-rapportar korporattiv dwar is-sostenibbiltà (ĠU L 322, 16.12.2022, p. 15, ELI: <http://data.europa.eu/eli/dir/2022/2464/oj>).

⁴ Id-Direttiva (UE) 2024/1760 tal-Parlament Ewropew u tal-Kunsill tat-13 ta' Ġunju 2024 dwar id-diligenza dovuta tas-sostenibbiltà korporattiva u li temenda d-Direttiva (UE) 2019/1937 u r-Regolament (UE) 2023/2859 (ĠU L, 2024/1760, 5.7.2024, ELI: <http://data.europa.eu/eli/dir/2024/1760/oj>).

- (3) Id-Direttiva (UE) 2022/2464 tispesifika d-dati minn meta l-Istati Membri għandhom japplikaw ir-rekwiziti ta' rapportar dwar is-sostenibbiltà stabbiliti fid-Direttiva 2013/34/UE tal-Parlament Ewropew u tal-Kunsill⁵, b'dati differenti skont id-daqs tal-impriża kkonċernata. Impriži kbar li huma entitajiet ta' interess pubbliku b'medja ta' aktar minn 500 impjegat matul is-sena finanzjarja u entitajiet ta' interess pubbliku li huma impriži omm ta' grupp kbir b'medja ta' aktar minn 500 impjegat fid-dati tal-karta bilanċjali tiegħu, fuq bażi konsolidata, matul is-sena finanzjarja għandhom jirrapportaw fl-2025 għas-snin finanzjarji li jibdew fl-1 ta' Jannar 2024 jew wara. Impriži kbar oħra u impriži omm oħra ta' grupp kbir, għandhom jirrapportaw fl-2026 għas-snin finanzjarji li jibdew fl-1 ta' Jannar 2025 jew wara. L-impriži żgħar u ta' daqs medju, ħlief il-mikroimpriži, l-istituzzjonijiet żgħar u mhux kumplessi, l-impriži ta' assigurazzjoni captive u l-impriži ta' riassigurazzjoni captive għandhom jirrapportaw fl-2027 għas-snin finanzjarji li jibdew fl-1 ta' Jannar 2026 jew wara. Meta jitqiesu l-inizjattivi tal-Kummissjoni li għaddejjin bħalissa li għandhom l-għan li jissimplifikaw ċerti obbligi eżistenti ta' rapportar dwar is-sostenibbiltà u li jnaqqsu l-piż amministrattiv relatat fuq l-impriži, u sabiex jipprevedu ċarezza legali u jevitaw li l-impriži li bħalissa huma meħtieġa jirrapportaw għas-snin finanzjarji li jibdew fl-1 ta' Jannar 2025 jew wara u fl-1 ta' Jannar 2026 jew wara jgarrbu kostijiet bla bżonn u li jistgħu jiġu evitati, jenħtieġ li r-rekwiziti ta' rapportar dwar is-sostenibbiltà għal dawk l-impriži jiġu posposti b'sentejn.

⁵ Id-Direttiva 2013/34/UE tal-Parlament Ewropew u tal-Kunsill tas-26 ta' Ġunju 2013 dwar id-dikjarazzjonijiet finanzjarji annwali, id-dikjarazzjonijiet finanzjarji kkonsolidati u r-rapporti relatati ta' ċerti tipi ta' impriži, u li temenda d-Direttiva 2006/43/KE tal-Parlament Ewropew u tal-Kunsill u li tħassar id-Direttivi tal-Kunsill 78/660/KEE u 83/349/KEE (ĠU L 182, 29.6.2013, p. 19, ELI: <http://data.europa.eu/eli/dir/2013/34/oj>).

- (4) Id-Direttiva (UE) 2022/2464 tispesifika d-dati minn meta l-Istati Membri għandhom japplikaw ir-rekwiżiti ta' rapportar dwar is-sostenibbiltà stabbiliti fid-Direttiva 2004/109/KE tal-Parlament Ewropew u tal-Kunsill⁶, b'dati differenti skont id-daqs tal-emittent ikkonċernat. Emittenti li huma imprizi kbar b'medja ta' aktar minn 500 impjegat matul is-sena finanzjarja u emittenti li huma imprizi omm ta' grupp kbir b'medja ta' aktar minn 500 impjegat fid-dati tal-karta bilanċjali tiegħu, fuq bażi konsolidata, matul is-sena finanzjarja, għandhom jirrapportaw fl-2025 għas-snin finanzjarji li jibdew fl-1 ta' Jannar 2024 jew wara. Emittenti oħrajn li huma imprizi kbar u emittenti oħrajn li huma imprizi omm ta' grupp kbir, għandhom jirrapportaw fl-2026 għas-snin finanzjarji li jibdew fl-1 ta' Jannar 2025 jew wara. L-emittenti li huma imprizi żgħar u ta' daqs medju, hlief il-mikroimprizi, l-istituzzjonijiet żgħar u mhux kumplessi, l-imprizi ta' assigurazzjoni captive u l-imprizi ta' riassigurazzjoni captive għandhom jirrapportaw fl-2027 għas-snin finanzjarji li jibdew fl-1 ta' Jannar 2026 jew wara. Meta jitqiesu l-inizjattivi tal-Kummissjoni li għaddejjin bħalissa li għandhom l-għan li jissimplifikaw ċerti obbligi eżistenti ta' rapportar dwar is-sostenibbiltà u li jnaqqsu l-piż amministrattiv relatat fuq l-imprizi, u sabiex jipprevedu ċarezza legali u li jevitaw li l-emittenti li bħalissa huma meħtieġa jirrapportaw għas-snin finanzjarji li jibdew fl-1 ta' Jannar 2025 jew wara u fl-1 ta' Jannar 2026 jew wara jgarrbu kostijiet bla bżonn u li jistgħu jiġu evitati, jenħtieġ li r-rekwiżiti ta' rapportar dwar is-sostenibbiltà għal dawk l-emittenti jiġu posposti b'sentejn.

⁶ Id-Direttiva 2004/109/KE tal-Parlament Ewropew u tal-Kunsill tal-15 ta' Diċembru 2004 dwar l-armonizzazzjoni tar-rekwiżiti ta' trasparenza f'dak li għandu x'jaqsam ma' informazzjoni dwar emittenti li t-titoli tagħhom huma ammessi għall-kummerċ f'suq regolat u li temenda d-Direttiva 2001/34/KE (ĠU L 390, 31.12.2004, p. 38, ELI: <http://data.europa.eu/eli/dir/2004/109/oj>).

- (5) Jenhtieg li d-data minn meta l-Istati Membri għandhom japplikaw id-Direttiva (UE) 2024/1760 tiġi posposta b'sena għall-ewwel sett ta' kumpaniji li jaqgħu fil-kamp ta' applikazzjoni ta' dik id-Direttiva sabiex il-kumpaniji jingħataw aktar żmien biex ihejju għar-rekwiziti ta' dik id-Direttiva u biex jingħataw l-opportunità li jqisu l-linji gwida li għandhom jinharġu mill-Kummissjoni dwar kif jenhtieg li jissodisfaw l-obbligi ta' diligenza dovuta tagħhom b'mod prattiku. Barra minn hekk, jenhtieg li d-data tal-applikazzjoni tal-1 ta' Jannar 2029 għall-miżuri mehtieġa biex jikkonformaw mal-obbligu ta' rapportar skont l-Artikolu 16 tad-Direttiva (UE) 2024/1760 fir-rigward tat-tielet sett ta' kumpaniji li jaqgħu fil-kamp ta' applikazzjoni ta' dik id-Direttiva tiġi emendata sabiex tiġi żgurata l-koerenza mad-dati tal-applikazzjoni rispettivi għas-settijiet l-oħra ta' kumpaniji.
- (6) Barra minn hekk, fid-dawl ta' proposta leġislattiva parallela li għandha l-għan li tissimplifika l-qafas ta' sostenibbiltà u tnaqqas il-piż fuq il-kumpaniji, l-iskadenza għall-Istati Membri biex jittrasponu d-Direttiva (UE) 2024/1760 jenhtieg li tiġi estiża b'sena sabiex jitqies id-dewmien possibbli fl-isforzi ta' traspożizzjoni tagħhom li għaddejjin bhalissa minhabba emendi possibbli għal dik id-Direttiva.
- (7) Minhabba li l-oġettivi ta' din id-Direttiva ma jistgħux jinkisbu b'mod suffiċjenti mill-Istati Membri iżda jistgħu pjuttost, minhabba l-iskala u l-effetti tal-azzjoni, jinkisbu aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju ta' sussidjarjeta' kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità kif stabbilit f'dak l-Artikolu, din id-Direttiva ma tmurx lil hinn minn dak li huwa mehtieġ sabiex jinkisbu dawk l-oġettivi.

- (8) Għalhekk jenhtieg li d-Direttivi (UE) 2022/2464 u (UE) 2024/1760 jigu emendati skont dan. Billi l-emenda għad-Direttiva (UE) 2024/1760 tbiddel id-data ta' skadenza tat-traspożizzjoni u ċerti dati ta' applikazzjoni, li kollha jaqgħu fil-futur, l-Istati Membri jkollhom bżonn biss li jipposponu d-dati ta' applikazzjoni skont l-Artikolu 2 ta' din id-Direttiva fil-każ li jkunu diġà ttrasponew id-Direttiva (UE) 2024/1760.
- (9) Minhabba l-urgenza tal-kwistjoni u biex tiġi pprovduta ċertezza legali mill-aktar fis possibbli, jitqies li huwa xieraq li tiġi invokata l-eċċezzjoni għall-perjodu ta' tmien gimgħat prevista fl-Artikolu 4 tal-Protokoll Nru 1 dwar ir-rwol tal-Parlamenti nazzjonali fl-Unjoni Ewropea, anness mat-Trattat dwar l-Unjoni Ewropea, mat-Trattat dwar il-Funzjonament tal-Unjoni Ewropea u mat-Trattat li jistabbilixxi l-Komunità Ewropea għall-Energija Atomika.
- (10) Għal raġunijiet ta' urgenza u biex tiġi pprovduta ċertezza legali mill-aktar fis possibbli, jenhtieg li din id-Direttiva tidhol fis-seħh fil-jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*,

ADOTTAW DIN ID-DIRETTIVA:

Artikolu 1
Emendi għad-Direttiva (UE) 2022/2464

L-Artikolu 5(2) tad-Direttiva (UE) 2022/2464 huwa emendat kif ġej:

- (a) l-ewwel paragrafu huwa emendat kif ġej:
 - (i) fil-punt (b), il-kliem introdutturju huwa sostitwit b'dan li ġej:

“għas-snin finanzjarji li jibdew fl-1 ta' Jannar 2027 jew wara.”;
 - (ii) fil-punt (c), il-kliem introdutturju huwa ssostitwit b'dan li ġej:

“għas-snin finanzjarji li jibdew fl-1 ta' Jannar 2028 jew wara.”;
- (b) it-tielet subparagrafu huwa emendat kif ġej:
 - (i) fil-punt (b), il-kliem introdutturju huwa sostitwit b'dan li ġej:

“għas-snin finanzjarji li jibdew fl-1 ta' Jannar 2027 jew wara.”;
 - (ii) fil-punt (c), il-kliem introdutturju huwa sostitwit b'dan li ġej:

“għas-snin finanzjarji li jibdew fl-1 ta' Jannar 2028 jew wara.”.

Artikolu 2
Emenda għad-Direttiva (UE) 2024/1760

Fl-Artikolu 37(1) tad-Direttiva (UE) 2024/1760, l-ewwel u t-tieni subparagrafi huma sostitwiti b'dan li ġej:

“L-Istati Membri għandhom jadottaw u jippubblikaw, sas-26 ta' Lulju 2027, il-ligijiet, ir-regolamenti u d-dispożizzjonijiet amministrattivi meħtieġa sabiex jikkonformaw ma' din id-Direttiva. Huma għandhom jikkomunikaw minnufih it-test ta' dawk il-miżuri lill-Kummissjoni.

Huma għandhom japplikaw dawk il-miżuri:

- (a) mis-26 ta' Lulju 2028 fir-rigward tal-kumpaniji msemmija fl-Artikolu 2(1), il-punti (a) u (b), li huma ffurmati f'konformità mal-leġislazzjoni tal-Istat Membru u li kellhom medja ta' aktar minn 3 000 impjegat u ġġeneraw fatturat nett dinji ta' aktar minn EUR 900 000 000 fl-aħħar sena finanzjarja ta' qabel is-26 ta' Lulju 2028 li għalihom kienu ġew jew kellhom jiġu adottati dikjarazzjonijiet finanzjarji annwali, bl-eċċezzjoni tal-miżuri meħtieġa għall-konformità mal-Artikolu 16, li l-Istati Membri għandhom japplikaw għal dawk il-kumpaniji għas-snin finanzjarji li jibdew fl-1 ta' Jannar 2029 jew wara;

- (b) mis-26 ta' Lulju 2028 fir-rigward tal-kumpaniji msemija fl-Artikolu 2(2), il-punti (a) u (b), li huma ffurmati f'konformità mal-leġislazzjoni ta' pajjiż terz u li ġġeneraw fatturat nett ta' aktar minn EUR 900 000 000 fl-Unjoni, fis-sena finanzjarja ta' qabel l-aħħar sena finanzjarja ta' qabel is-26 ta' Lulju 2028, bl-eċċezzjoni tal-miżuri meħtieġa għall-konformità mal-Artikolu 16, li l-Istati Membri għandhom japplikaw għal dawk il-kumpaniji għas-snin finanzjarji li jibdew fl-1 ta' Jannar 2029 jew wara;
- (c) mis-26 ta' Lulju 2029 fir-rigward tal-kumpaniji l-oħrajn kollha msemija fl-Artikolu 2(1), il-punti (a) u (b), u l-Artikolu 2(2), il-punti (a) u (b), u l-kumpaniji msemija fl-Artikolu 2(1), il-punt (c), u l-Artikolu 2(2), il-punt (c), bl-eċċezzjoni tal-miżuri meħtieġa għall-konformità mal-Artikolu 16, li l-Istati Membri għandhom japplikaw għal dawk il-kumpaniji għas-snin finanzjarji li jibdew fl-1 ta' Jannar 2030 jew wara.”.

Artikolu 3

Traspożizzjoni

1. L-Istati Membri għandhom idahhlu fis-seħh il-liġijiet, ir-regolamenti u d-dispożizzjonijiet amministrattivi meħtieġa sabiex jikkonformaw ma' din id-Direttiva sal-31 ta' Dicembru 2025. Huma għandhom minnufih jgħarrfu lill-Kummissjoni f'dak ir-rigward.
- Meta l-Istati Membri jadottaw dawk il-miżuri, dawn għandhom jinkludu referenza għal din id-Direttiva jew għandhom jinkludu dik ir-referenza meta jiġu pubblikati uffiċjalment. Il-metodi kif issir dik ir-referenza għandhom jiġu stabbiliti mill-Istati Membri.

2. L-Istati Membri għandhom jikkomunikaw lill-Kummissjoni t-test tal-mizuri prinċipali tal-ligi nazzjonali li jadottaw fil-qasam kopert minn din id-Direttiva.

Artikolu 4

Dhul fis-seħh

Din id-Direttiva għandha tidhol fis-seħh fil-jum wara dak tal-pubblikazzjoni tagħha f'*Il-Ġurnal Uffiċjali tal-Unjoni Ewropea*.

Artikolu 5

Destinatarji

Din id-Direttiva hija indirizzata lill-Istati Membri.

Magħmul fi Brussell,

Għall-Parlament Ewropew

Il-President

Għall-Kunsill

Il-President